

یادو یادگار حسینی اور زمین و آسمان

یادو یادگار حسینی کے جاری سلسلہ میں ہی ستمبر کا شمارہ حاضر ہے۔ یہ شمارہ 'دحوی الارض' کے آس پاس ہی آپ تک پہنچے گا۔ اسے حسن اتفاق کہہ سکتے ہیں۔ لیکن یاد حسینی اور زمین کا تعلق اتفاقی نہیں بلکہ بھرپور اور مستقل ہے۔ ایک طرف زمین (و آسمان بلکہ کائنات) کی تخلیق کا سبب جو خمسہ نجبا ہے، اس کے خاتم، امام حسینؑ ہیں۔ ذکر واذکار حسینؑ بھی کم از کم ابوالبشر حضرت آدمؑ کے وقت سے ہے۔ پھر یہ ذکر عزاکے ساتھ رہا یعنی یادو یادگاری کے عنوان سے۔ اس طرح اس یادو یادگاری کی عمر عمر طبعی سے کہیں زیادہ مابعد الطبیعات اور ماورائے زمان و مکان کہی جاسکتی ہے (اس یاد کے لیے، یہ زمین، یہ زمان سب تنگ ہے) اس بات کی تائید میں اسلامی روایات پیش کی جاسکتی ہیں۔

دوسری طرف حضرت سید الشہداء علیہ الاف التحیۃ والثناء کی عظیم قربانی سے ہی زمین (بلکہ کائنات) کی بقا ہے، ساتھ ہی دین (اسلام) کی بقا بھی۔ اسی لیے مختلف انبیاء و مرسلین اس یادو یادگار میں شامل کئے گئے۔ ہمارے تازہ شمارہ میں جناب موسیٰؑ اور توریت کے حوالہ سے سید الشہداء کے سلسلہ میں ایک یادگار مضمون شامل ہے۔ آج کے صہیونیت کے طغیانی زور و شور میں اس کی عصری معنویت اپنی جگہ ہے۔ ویسے امام مظلوم کا نام ہر ظلم و ستم خصوصاً دین کے نام سے سراسر غیر اسلامی اور غیر انسانی حرکتوں (جن کے محرکات جو بھی ہوں) کے منہ پر طمانچہ ہے (اگر سمجھنے کی کوشش ہو،)۔ امام کا پیغام ہمہ گیر، ہمہ جہت اور آفاقی ہے، اسی طرح آپ کی یادو یادگار بھی ہمہ جہت و ہمہ گیر اور عالمی (کائناتی) ہے اور تکوینی بھی (جس پر وہ روایات دال ہیں جن کی بات اوپر کی گئی ہے)۔

ہمارا یہ شمارہ بھی پوری طرح یادو یادگار حسینی کے نام ہے۔

ہمارا گلا شمارہ سید الشہداء نمبر (محرم نمبر) ہوگا۔ یادو یادگار حسینی کی رہی سہی بات اس میں بھی کی جاسکتی ہے۔ آپ سب کو یوم دحوی الارض، عید اضحیٰ، عید غدیر اور عید مباہلہ مبارک و مسعود ہو۔

م۔ر۔عابد